



[www.oljan.fo](http://www.oljan.fo)

Jan Müller

28 - 03 - 2013

## BP bora 12 oljubrunnar við føroyska markið

Atlantsmótið, sum er økið millum Hetland og Føroyar, kann um ikki so mong ár gerast tann nýggi oljulandsluturin, sum fer at yvirhála Norðsjógvin. Bretska oljufelagið BP er farið undir eina risastóra nýggja boriverkætlan skamt frá føroyska markinum. Borast skulu 12 brunnar komandi árinum. Hetta er tann størsta einstaka boriverkætlan hjá BP í heiminum í mong ár. Heimsins oljurisar við Bretski oljurisin BP hefur - saman við trimum av heimsins størstu oljufeløgum, Shell, ConocoPhillips og Chevron - gjørt av at fara undir eina umfangandi boriverkætlan á Atlantsmótinum, vestan fyri Hetland og ikki so langt frá føroyska markinum. Tað snýr seg um einki minni enn at bora 12 brunnar á tí risastóru oljukelduni CLAIR, sum varð funnin fyri 35 árum síðani og sum fór undir fyrstu framleiðslu í 2005. Hesi tíðindini eru ovast á breddunum í nærum øllum enskum og skotskum fjølmiðlum skírishósdagsmorgun, eftir at bretska stjórnin almannakunngjórði sína nýggju olju- og gassstrategi. Tað snýr seg í fyrstu atløgu um at bora fimm avmarkingar- og metingarbrunnar (appraisal) næstu tvey árinum. Verður úrlitið positivt so verður talan um at bora upp til 12 brunnar komandi árinum. Avgerðin at fara undir nýggjar boringar á tí longu framleiðandi oljukelduni fer at gera Atlantsmótið til framtíðar mest týðandi oljulandslutin í Stórabetlandi. Clair verður rópt at verða ein monster oljukelda við 8 milliardum tunnum av olju. Økið vestan fyri Hetland hefur avgjørt eisini stóran týdning fyri oljugongdina við Føroyar. Tað er við nýggjari vitan og oljufundum í hesum økinum, at fleiri oljufeløg eisini hava fingið áhuga fyri føroyska landgrunninum í grannalagnum. Tað gav at býta tá júst BP fyrst í 90-árunum gjórði tvey stór oljufund eystan fyri føroyska markið, Foinaven og Schiehallion. Hesi hava í dag alstóran týdning fyri bretsku oljuframleiðsluna. Hesar liggja sunnan fyri Clair. Áhugavert er at leggja til merkis, at nýggja

boriverkætlanin fyri Clair kelduna kemur samstundis, sum BP og onnur feløg eru við at byggja út næsta stigið á Clair. Henda útbygging, Clair Ridge, er mett at kosta 20 mia. kr. og verður klár í 2016. Í løtuni er ein framleiðsla í gongd og verður hon nevnd Clair Field, first face So talan er í veruleikunum um at bora metingarbrunnar, sum kunnu vera grundarlag undir tí triðju og hvør veit fjórðu og fimtu útbyggingareindini á hesum risastóra oljufeltinum. Eygleiðarar síggja eisini móguleika fyri, at komandi metingarbrunnar kunnu koma til tað úrslit, at Clair er uppafstur størri enn upprunaliga mett. Tað eru ikki so mong ár síðani, at áhugin fyri økinum vestan fyri Hetland var so sum so. Tað er nevnliga sera dýrt at gera íløgur í leiting og framleiðslu í hesum partinum av Atlantshavinum, men m.a. nýggj fund og skattalækkingar gjørdur, at gongd kom á aftur, og hetta hevur við sær, at tað verður bygdur ein nýggjur infrastrukturur í einum øki, sum liggur heilt tætt upp at føroyska markinum, og harvið ger tað meira áhugavert fyri oljufeløgini at leita í okkara parti av Atlantsmótinum eisini. Um komandi boringar á Clair verða væleydnaðar kann hetta halda lív í hesi oljukelduni langt eftir 2050. Øll oljan fer at verða flutt til oljuterminalin í Sullom Voe í Hetlandi. Fleiri arbeiðspláss Tað er veruligt ovfarakæti at merkja, tá tú sær tær mongu heimasíðurnar í Bretlandi, sum hálova nýggju ætlanunum at fara undir fyrireiking av einari móguligari triðju útbygging av Clair kelduni. Trevor Garlick, sum stendur á odda fyri virkseminum hjá BP í Norðsjónum og økinum vestan fyri Hetland, sigur, at avgerðin er ein varði í bretska oljusøgu, sum fer at seta Atlantsmótið uppafstur fremri á breddan. Verður boriverkætlanin væleydnað, letur tað upp fyri triðju útbygging av hesi stóru oljukelduni og fer harvið at gera alt Hetlandsøkið til ein meira týðandi oljulandslut í framtíðini. Greinarar vilja vera við, at fer tað at ganga sum ætlað við Clair-útbyggingunum, so fer Atlantsmótið at yvirhála Norðsjógvinn sum nýggi og stóri framtíðar oljulandsluturinn í Bretlandi. Nýggja strategiin fyri leiting og útbygging vestan fyri Hetland fer eisini at fáa stóran týðning fyri arbeiðsplássini í Bretlandi. Í løtuni arbeiða 400.000 fólk í oljuvinnuni, og hetta tal fer at økjast komandi árin. Brúk er fyri 15.000 vælútbúnum fólkum at arbeiða í oljuvinnuni sum er. Stjórnin arbeiðir við eini ætlan at umskúla fólk, sum eru farin úr hernaðartænastu til at arbeiða í oljuvinnuni. Stjórnin í Oil and Gas UK, Malcolm Webb sigur seg vera sera væl nøgdan við nýggju strategiina hjá stjórnini at menna oljumóguleikarnar og fegnast um samstarvið millum stjórnina og ídnaðin, ið m.a. skal vera við til at menna øki sum útbúgving og dugnaskap, tøkni og útflutning. Hetta fer eisini at styrkja oljuídnaðin kring alt landið, skapa gróðrarbotn fyri tryggum ílögum, varðveita og skapa nýggj arbeiðspláss og fáa nýtt lív í bretska oljuvinnuni sum heild, tí hon verður við til at finna enn fjaldar olju- og gassgoymslur í bretska undirgrundini."